

IL-MISSJUNARJU



JUM DINJI TAL-MISSJONI

Fid-19 ta' Ottubru 2014 ser jiġi mfakkar il-Jum Dinji tal-Missjoni. Għal din l-okkażjoni, il-Papa Franġisku bagħat messaġġ qawwi lil kull wieħed u waħda minna sabiex nuru solidarjetà u nitolbu għal ħutna l-missjunarji li permezz tagħhom qegħdin jitwieldu knejjes godda fl-artijiet tal-missjoni. Din il-ġurnata għandha tkun ċelebrazzjoni ta' xita ta' grazzji li l-Ispirtu s-Santu jibgħat fuq kull min jagħmel ir-rieda tal-Missier, kif ukoll ċelebrazzjoni ta' ferħ għax Ġesù Kristu, li ġie fostna biex jevanġelizza lid-dinja, żgur li jakkumpanja lill-missjunarji sabiex iwettqu l-missjoni tagħhom.


Fl-evanġelu ta' San Luqa naqraw li wara li Ġesù kien bagħat lid-dixxipli tiegħu tnejn tnejn biex ixandru l-Bxara t-Tajba huma ġew lura mimlijin bil-ferħ: ferħ li jinkiseb minn kull min jagħmel esperjenza missjunarja. Dan il-ferħ huwa differenti u ikbar minn kull esperjenza oħra ta' ferħ għax dawk li jevanġelizzaw "għandhom isimhom miktub fis-smewwiet" [Lq 10:20]. Dan il-ferħ ma' jistgħux iħossuh dawk li huma għomja bil-preżunzjoni tagħhom u ma' jhallux post f'qalbhom għal Alla. "Jekk intom ma terġgħux issiru bħat-tfal iż-żgħar, ma tidħlux fis-Saltna tas-Smewwiet" [Mt:18:4]. Dawn iċ-ċkejna tfal jirrapreżentaw l-umli, il-foqra, dawk emarġinizzati, dawk li m'għandhomx vuċi u dawk li huma mtaqqilin: lil dawn Ġesù jsejñilhom ħienja.

L-akbar perikli tad-dinja tal-lum, li hija maħnuqa mill-konsumeriżmu, huma d-deżolazzjoni, il-pjaċiri fierħa u l-kuxjenza għamja. L-umanità għandha bżonn li tikseb is-salvazzjoni li kisbilna Kristu. Id-dixxipli vera huma dawk

NEWSPAPER POST

Harġa Nru: 110 Settembru – Novembru 2014

li jħallu lilhom infushom jkunu maħkuma mill-imħabba infinita ta' Ġesù u li jimtlew bil-ferħ tal-Evanġelju. Għad hawn numru kbir ta' nies li għadhom ma' jafux lil Ġesù. F'ħafna partijiet tad-dinja teżisti nixfa ta' vokazzjonijiet għas-saċerdozju u għall-ħajja kkonsagrata. Dan ipogġi responsabilità fuq kull wieħed u waħda minna li nagħmlu parti mill-komunitajiet parrokkjali u l-għaqdiet. Aħna għandna l-obbligu li ngħixu mimlijin bl-imħabba lejn Ġesù biex b'hekk nirrispondu għall-bżonnijiet ta' dawk anqas ixurtjati. Bl-eżempju tagħna jistgħu jinbtu vokazzjonijiet godda speċjalment vokazzjonijiet għal missjunarji lajċi.



Il-Papa Franġisku jtemm il-messaġġ tiegħu billi jistieden lil kull wieħed u waħda minna biex nimtlew bil-ferħ tal-evanġelju u bl-imħabba lejn Alla. Ejjew nitolbu l-interċessjoni ta' Marija li hija l-mudell tal-umiltà u tal-evanġelizzazzjoni sabiex il-Knisja tkun l-omm tal-popli kollha u l-għajn għat-twelid ta' dinja ġdida.

John Sammut

Uffiċċjal għar-Relazzjonijiet Pubbliċi

APPOSTOLAT FL-INDJA

Għal dawn l-aħħar 50 sena li ili naħdem fl-Indja kelli s-sodisfazzjon u l-ferħ li nkun viċin tat-tfal u tal-persuni l-aktar fqar fost il-fqar. L-appostolat tiegħi jikkonsisti li naħdem l-aktar mat-tfal orfni u mal-familji mkissrin. Jiena ngħix f'post remot ħafna fl-Indja jismu Jhansi. Meta wasalt l-ewwel darba fl-Indja mal-ewwel ħassejt is-sejha biex naħdem ma' l-aktar persuni foqra li jiġġerrew fit-toroq. L-ewwel isqof ta' Jhansi kien l-Isqof Francis Xavier OFM Cap li kien strumentali biex iħajjar is-sorijiet Maltin u Għawdxin biex imorru jaħdmu hemmhekk.

Ix-xogħol missjunarju jirrikjedi ħafna tbatija u sfidi. Hekk ukoll kien fil-każ tiegħi u ta' sħabi s-sorijiet tal-kongregazzjoni Uljed il-Qalb ta' Ġesù. Għall-ewwel 30 sena li kont l-Indja, kellna ngħixu mingħajr

familji lokali. Però skont il-kultura Indjana, ħafna familji jagħtu preferenza lit-tfal subien. It-tfal l-oħra li jibqgħu magħna nagħtuhom l-aħjar trobbija u l-akbar kura. Meta jikbru aħna nippreparawhom għall-futur tagħhom billi nibagħtuhom fi skejjel biex jirċievu l-edukazzjoni primarja kif ukoll sekondarja. Wara li jlestu l-edukazzjoni sekondarja, aħna nhegguhom biex jieħdu taħriġ skont l-interess u l-kapaċità tal-individwu, biex b'hekk ikunu jistgħu isibu xogħol xieraq. Aħna anke ngħinuhom biex isibu s-sieħeb tagħhom sabiex ikunu jistgħu jiżżewwġu u jibdew familja ġdida.

Sakemm inwassluhom għal dan l-istat, aħna nħossu responsabbiltà kbira u ngħaddu minn tensjoni kbira kif ukoll ħafna sfidi u tbatija. Sakemm jikbru dawn



provvista tal-elettriku u mingħajr mezz ta' trasport. Sofrejna ukoll nuqqas ta' ikel u ta' kenn. Bdejt l-ewwel xogħol tiegħi billi kont nieħu ħsieb it-tfal orfni li kienu jiġġerrew barra t-triq u noffrilhom xi ħaġa x'jieklu. Għalhekk l-ewwel prijorità kienet li norganizzaw kċina adegwata.

Flimkien ma' sħabi s-sorijiet konna niġbru trabi tat-twelid li jkunu ġew abbandunati barra t-triq, jew f'xi landa tal-iskart jew fl-istazzjoni tal-ferrovija jew wara xi bieb. Din il-krudeltà għadha teżisti mal-Indja kollha sal-ġurnata tal-lum. Għal dawn it-trabi aħna nkunu qisna ommijiethom. Aħna nrabbuhom fid-dar tagħna u meta jikbru ftit dawn it-tfal jiġu adottati. Fil-bidu konnu nibagħtuhom f'pajjiżi barranin bħal l-Italja, l-Olanda, l-Amerka, l-Awstralja u l-Iżvezja. Imma fil-preżent dawn it-tfal qed jiġu adottati minn

it-tfal ikunu vulnerabbli ħafna u jkunu mħawwda. Meta jaslu ċertu età huma jsaqsu ħafna mistoqsijiet dwar il-passat tagħhom. Għalkemm xi wħud jaċċettaw is-sitwazzjoni, oħrajn jirribellaw u joħolqu ħafna problemi.

Fil-preżent għandna 42 orfni fid-dar tagħna u dawn jirrikjedu ħafna spejjeż. Aħna ma nirċievu l-ebda għajnuna mill-gvern u għalhekk niddependu mill-ġenerożità ta' xi benefatturi u mill-għajnuna li nirċievu mill-Mission Fund. Nixtieq niringrazzjakom tal-għajnuna tagħkom u nitlobkom biex tiftakru fina fit-talb tagħkom.

Sr Gaetana Bonello

Jhansi, India

BEATA MADRE TEREŽA: XEMPJU TAL-UMILTÀ U TA' MĦABBA

Agnes Gonxha Bojaxhiu twieldet fis-26 ta' Awwissu 1910 ġewwa Skopje fir-Repubblika tal-Macedonja. Il-ġenituri tagħha Nikola u Drana Bojaxhiu kienu kattolici devoti. Wara li tilfet lil missierha meta kellha biss 8 snin, ommha minn dejjem urietha sens ta' solidarjetà u mħabba lejn minn hu fil-bżonn.

Hekk kif għalqet 18-il sena daħlet soru mas-sorijiet ta' Loreto f'Dublin fl-Irlanda u ħadet l-isem ta' Suor Marija Tereza. Sena wara marret Darjeeling fl-Indja biex tagħmel in-novizzjat. Meta ħadet l-ewwel voti Suor Marija Tereza marret tgħallem il-ġografija u l-istorja fl-iskola ta' Santa Marija f'Kalkutta, fejn kienu jattendu l-ifqar tfal bniet tal-familji Bengali.

Fl-24 ta' Meju 1937 hija ħadet il-voti tal-kastità, faqar u ubbidjenza u ħadet l-isem ta' Madre Tereza skont kif kienet l-użanza tas-sorijiet ta' Loreto. Hija baqgħet tgħallem fl-istess skola u kienet tħajjar lill-istudenti biex jgħixu skont it-tagħlim ta' Kristu.

Fl-10 ta' Settembru 1946 waqt li Madre Tereza kienet qed tivvjaġġa fuq trejn biex tattendi rtir, hija ħasset lil Kristu jgħidilha biex titlaq mill-iskola u tmur tgħin lill-foqra u l-morda fl-aktar partijiet foqra ta' Kalkutta. Kellhom jgħaddu sena u nofs biex irnexxielha tikkonvinċi lis-superjuri tagħha biex jagħtuha permess biex twettaq din il-missjoni. Wara li ħadet ftit taħriġ mediku bażiku, Madre Tereza telqet għal għonq it-triq, konvinta biex tgħin lil dawk li m'għandhom lil hadd min iħobbhom jew li jieħu ħsiebhom.

Fl-1950 hija rnexxielha tikseb permess biex twaqqaf il-kongregazzjoni tal-Missjunarji tal-Karità kif nafuha l-lum. L-impenn sħiħ ta' Madre Tereza malajr beda jagħti l-frott għax fi ftit żmien, bl-għajnuna ta' xi benefatturi, irnexxielha tiftaħ dar għall-anzjani, orfanatrofju, dar għall-lebbżużi, numru ta' kliniċi u dar għall-moribondi. Bil-mod il-mod il-kongregazzjoni bdiet tinxtered mad-dinja kollha u l-lum in-numru ta' sorijiet tal-Karità qabez l-4,000 mifruxin f'madwar 123 pajjiż – barra l-eluf ta' voluntiera li jmorru jgħinu perjodikament.

Kull meta kienet iddewwi lil xi pazjent, Madre Tereza kienet tgħid li fil-pazjent hija kienet tara lil Kristu. Hija kienet persuna umli ħafna u kienet tipprietka ħafna l-imħabba. Darba qalet, "Aħna ma' nistgħux nagħmlu affarijiet kbar,

imma nistgħu nagħmlu biss affarijiet żgħar b'ħafna mħabba". Fl-1979 Madre Tereza ġiet mogħtija l-Premju Nobel tal-Paċi b'riconoxximent għax-xogħol umanitarju tagħha.



IL-QABAR TAL-BEATA MADRE TEREZA F'KALKUTTA

Il-ħajja ta' Madre Tereza ma' kienetx kollha ward u żahar. Hija għamlet żmien twil ħafna fejn bdiet tħossha li tilfet il-fidi. F'ittra li kienet kitbet hija stess darba qalet li "ġo fija ma' qiegħda nħoss xejn ħlief vojtu u dlam. Kemm huwa kbir dan l-uġieġ li qed insofri". Għalkemm din l-esperjenza tista' tissorprendi lil xi wħud, fl-istess waqt hija tista' sservi ta' sostenn għal dawk kollha li jgħaddu minn xi krizi simili.

Madre Tereza mietet fil-5 ta' Settembru 1997 fl-età ta' 87 sena. Hija ġiet beatifikata mill-Papa Ġwanni Pawlu II fiz-19 ta' Ottubru 2003. Il-proċess tal-beatifikazzjoni kien ibbażat fuq il-fejqan ta' waħda mara Indjana mhux nisranija li kienet tbatu minn tumor abdominali. Hija fieqet wara li talbet lil Madre Tereza filwaqt li poġġiet ikona tagħha fuq ġenbha.

ATTIVITAJIET SOĊJO-RELIĠJUŻI

Organizzata mill-Każin L'Isle Adam, Rabat
 B'risq il-MISSION FUND
 Mill-Ġimgħa 10 sal-Ħadd 12 ta' Ottubru 2014

BBQ f'Howard Gardens
 Nhar is-Sibt 6 ta' Settembru 2014
 Prezz: €15

BUFFET DINNER fil-Każin L'Isle Adam
 Nhar is-Sibt 11 ta' Ottubru, 2014
 Prezz: €15
 Għal bookings ċemplu: 2141 3664

MARATONA TA' 50 SIEGĦA SNOOKER



BUFFET BREAKFAST

F'San Antonio Hotel, il-Qawra

Nhar il-Ħamis 6 ta' Novembru 2014 fid-9.15 a.m.

Nibdew b'Quddiesa għar-ruħ il-benefatturi tal-Mission Fund u l-familjari tagħhom.

Prezz: **€ 10**

Ċemplu l-uffiċċju fuq 2141 3664 jew lil Mr Charles Decelis (2157 5351 jew 9988 5078)

QUDDIES GĦALL-ERWIEĦ TAL-BENEFATTURI TAGĦNA

Kull l-ewwel Ħamis ta' kull xahar matul is-sena, se ssir quddiesa għall-erwieħ tal-benefatturi tal-Mission Fund u tal-qraba tagħhom fil-knisja ta' San Franġisk il-Ħamrun. Isir talb speċjali għal ruħhom, kemm fil-quddies li nagħmlu hawn Malta, kif ukoll f'dawk li jsiru għall-istess intenzjoni mill-Missjunarji li intom qegħdin tgħinu. Kull min jixtieq jibgħat xi donazzjoni għandu jimla l-formula t'hawn taħt flimkien ma' l-ismijiet tal-qraba u ħbieb mejtin u jibgħatha l-uffiċċju.



Qiegħed nibgħat il-ħlas ta' € _____ permezz ta' cheque jew money order pagabbli lill-MISSION FUND għar-ruħ/għall-erwieħ ta':

ISEM U KUNJOM: _____

INDIRIZZ: _____

RAĦAL: _____ KODIĊI POSTALI: _____ TEL: _____